



ስምምዕ ሰላምን ምኽፋት ዶብን ዘግሃዶ ሓቂ፤

ምስ ውዑል ሰላም ክልቲኦም መንግስታት ኤርትራን ኢትዮጵያን ተታሓሒዙ፡ ድሕሪ ናይ ሰለስተ ወርሓት ትጽቢት፡ ዶባት ክኸፈቱ ከምዘጀመሩ ኩሉ ዝርእዮ ዘሎ ግብራዊ ሓቂ እዩ። ህዝብታትና ካብን ናብን ኤርትራን ኢትዮጵያን ናይ ምምልላስ ዕድል ረጂቦም፤ ፍስሃ ዎ-ደስታ ወሪሱምም ንርእዮም ኣሎና። ናይ ብሓቂ ድማ፡ ፈጺምም ክፈላለዩ ዘይነበሮም ኣሕዋት፤ መኻፍልቲ ጸገም ዝኾኑ ህዝብታት፡ ብሰንኪ ላዕላዎት መራሕቲ መንግስታት ኣብ ሞንጎኦም ብዝነበረ ናይ ኣረኣኦ ፍልልይ ዝተፈንጀረ ጎንጸ፡ ን20 ዓመታት እናተደላለዩን እናተነፋፈቹን ተማዓዳድዮም ጸኒሖም እዮም። ኣብዚ ጥራሕውን ዝተወሰነ ኣይኮነን፤ ካብ ክልቲኦም ሃገራት፡ ካብ ደቂ ድኻታት ህዝብታት ኣብራኽ ዝወጹ፡ ብዓሰርተታት ኣሸሓት ዝቐጸሩ ጨላቕዕ መንእሰያት ተቐዚፎም፤ ልዕሊ ድማ፡ ንኣካል ምጉዳል ተቐላጺጾም፤ ኣማኢት ኣሸሓት ህዝቢ ድማ፡ ንብረቱ፤ ጥሪቱን ገዛውቱን ዓንዩ፤ ክሳብ ሎሚ እግሪ ዘይተኸለ ብርክት ዝበለ እዩ። ብፍላይ ብሸነኽ ሃገርና፡ እቲ ዝወረደ ዕንወት ኣዝዩ ዝመረረ ምዃኑ እነሆ ሎሚ ኣብ ባይታ ጎሊሁ ይረክሖ ኣሎ።

ርእሰ ፋሽስት ኢሳይያስን ናይ ዜና ማዕከናቱን፡ ጽባሕ ድሕሪ ጽባሕ ክወግሑ ይኸውን እዩ ከይበሉ፡ ን20 ዓመታት ዘካየዱዎ ሰፊሕ ናይ ሓሶትን ጸለመን ወፈራ ምስ እንገዝክር፡ ዋላ ዶብ እንተተኸፈተ፡ ህዝብታትና ብቐሊሉ ክተሓዋዕቱ ክጸገሙ ዶኹን ይኹኑ እዮም ኢልካ ክትሓሰብን ክትስክፍን ዝገብር ኩነታት ማዕቢሉ ምንባሩ ኣይንርሰዮን። እዚ ስርዓትዚ፡ ብምስምስ ዶብ ብዝወልደዎ ኣዕናዊ ወራር ካብ ተሓታትነት ንምህዳም፡ ኣብ ልዕሊ መንግስቲ ኢህወደግ(ወያነ) ዘካየደ ደረት ዝሰሓተ ናይ ጸለመን ምንቐርን ፕሮፖጋንዳ፡ ኣብ ኣእምሮ ህዝብታትና፡ ጥብ ትብል ፍሪ ከምዘየፍረዩ ጋህዲ ዝኾነሉ ኩነታት፡ ኣፍ-ደገ ዛገንባሳ፡ ምስተኸፈተ ዝተራእየ ማዕበላዊ ምትሕውዋስ ብተግባር ተረጋገጹ። ንህዝብታት ዓለም ዘመሓላልፎ መልእኽቲ ድማ ዓሚቕ እዩ። እዚ ህዝብታትዚ ፈጺሙ ተፈላልዩን ተረሓሒቹን ክነበር ዘይግበሉ፡ ብናይ ጸላእትን ተጻባእትን ሸርሒ ፈጺሙ ዘይባተኽ ለባም ህዝብታት ምዃኑ ኣመስኪሩ እዩ። ለባማት ህዝብታትና፡ **ሓሶት እንተደጋገምካዮ ሓቂ ይመስል** ብዝብል ናይ ድሑራት ጨቆንቲ ስርዓታት ሰልቲ ከምዘይታለሉ ኣረጋገጸም ኣሎዉ። ናይዚ ክልተ ህዝብታት ምትሕውዋስን፡ ብሰላም ሓቢርካ ምንባርን ካብ ልቢ ዝምነዩ ዝነበሩ ወገናት ድማ፡ ጠስሚ ልቦም ዝሰተዩሉ ክውንነት እዩ ተጋሂዱ። ርእሰ ፋሽስት ኢሳይያስ፡ ነዚ ተረጂቡ ዘሎ ሰላምን ምትሕውዋስን ክልቲኡ ህዝብታት፡ ንድሕሪት ክመልስ እንተፈቲኑ፡ ርእሱ ኣድኒኑ ዝኸይድ ወይ ድማ፡ ደድሕሪኡ እናጎየዩ ዘግቐዕ ህዝቢ ኣይረክብን። ብኣንጻሩ ዕለተ ዕርበት ጉጅላዊ ስልጣኑ ዘቀላጥፍ ከምዝኸውን ዘይሰሓት እዩ።

ከምእንፈልጦ፡ ኩናት ዶብ ድሕሪ ናይ ክልተ ዓመታት ደማዊ ኩናት ብስምምዕ ኣልጀርስ ደው ምስ በለ፡ ናብ ቤት ፍርዲ ቀሪቡ ብይን ተቀሂቡዎ እዩ። ክልቲኦም መንግስታት ኣብ ኮምሽን ዶብ ቀሪቦም ዝተሟጎቱሎም፡ ይግብኡና ዝበሉዎም ከባቢታት፡ ዝረትዑሉን ዝተረትዑሉን ምህላወ ዝፍለጥ እዩ። ግን ከኣ፡ እቲ ውሳኔ ካብ ወረቐት ሓሊፉ ኣብ ባይታ ኣይተመልከተን። መንግስቲ ኢህወደግ ወሳኔ ኮምሽን ዶብ ቀያድን ናይ መወዳእታን ምዃኑ ተቐቢሉ፡ ኣብ ኣፈጻጽው ውሳኔ ኮምሽን ዶብ ግን፡ ብቐዳምነት ንዛተ ዝበል ሕዳዩ ኣቐሪቡ ነይሩ፤ ርእሰ ፋሽስት ኢሳይያስ ግን፡ "ውሳኔ ኮምሽን ዶብ ኣብ መሬት ከይተመልከተ ዘተ ዝበሃል ዘይሕሰብ እዩ" ዝብል ደረቕ መርገጺ ብምሓዙ፡ መስርሕ ምምልካት ዶብ ን16 ዓመታት ተንጠልጢሉ ክጸንሕ ግድን ኮይኑ። መርገጺ ርእሰ ፋሽስት ኢሳይያስ፡ ንልኣላውነትን ነጻነትን ኤርትራ ንምክልኻል ከምዘይነበረ ዝተሓብአ ምስጢር ኣይኮነን፤ ምኽንያቱ ኣብ ኣፈጻጽው ውሳኔ ኮምሽን ዶብ ንዛተ ማለት፡ ንነጻነትን ልኣላውነትን ሃገርና ዝሸራርፍ ዝኾነ ይኹን ነጅል ስለዘይብሉ። እቲ ምኽንያት ደኣ፡ እንታይ ነይሩ እንተኣልፍ፡ ብዝወረደ ከቢድ ስዕረት፡ ዘሕደሮ ቂምን ቅርሕትን ዓሚቕ ብምንባሩ፡ መዓልቲ ሓልዩ ሕኒኡ ዝፈደየሉ ኩነታት ክፈጥር ካብ ዝነበሮ ስወር ትልሚ እዩ። ስለዝኾነ ድማ፡ ኣብዘም ዝሓለፉ 20 ዓመታት፡ ኣብ ልዕሊ ህዝብታትና፡ ብብእዋኑ ዘውረደም በደላት፤ ጸገማትን ሰፊሕ ዋሕዚ ስደት ዜጋታትን ከይዳጀቦ፡ ምምልካት ዶብ ኣብ ባይታ ከይትግበር ኮነ ኢሉ ኣንቁፉዎ ጸኒሖ እዩ።

ስምምዕ ሰላምን ምኽፋት ዶብን ዘግሃዶ ዘየላጢ ሓቂምበኣር፡ ሃገርናን ህዝብታትና ኣብዘም ዝሓለፉ ዓመታት ዘሕለፉዎ መሪር ሂወት ጠገላ ዘይነበሮ ምዃኑ እዩ። ኣብ ፖሎቲካዊ፣ ቁጠባውን ማሕበራውን ዓውድታትን ዲፕሎማሲያዊ ምስልን ሃገርና ወሪዱ ዘሎ ዕንወት ብቐልካ ክትገልጸ ይኹን ኣብ ጽሑፍ ክተሰፍሮ ኣዝዩ ከቢድ እዩ።

ኣብ ፖሎቲካዊ መዳይ ምስ እንርኢ፡ ንፋሽስታዊ መንግስቲ ኤርትራ ይመርሕ ኣሎ ዝበሃል ውድብ ህግደፍ፡ ካብ 1994 ዓ.ም. ንደሓር ውድባዊ ጉባኤ ከየካየደ እነሆ 24 ዓመታት ሓሊፉዎ። ብርክት ዝበሉ ኣባላት ፈጻሚትን ማ/ሸማግላን ህግደፍ፡ ብሞት፣ ማእሰርቲ፣

ምድሰካልን ስደትን ጎዲሎም፤ መሪሕነት ህግደፍ ኣብ ኢድ ርእሰ ፋሽስት ኢሳይያስን ዉሱናት ኣፍ ዘይብሎም መጋበርያታቱን ጥራሕ ተሓጺሩ ተሪፉ። ወዮ ደአ ናይ ልምዲ ኮይኑምበር፡ ህግደፍ ዝበሃል ፖሎቲካዊ ውድብ ኣሎ ንምባል ዝከኣል ኣይኮነን። ፖሎቲካዊ ኣመራርሓ፡ ኣብ ትሕቲ ሓደ ገባሪ ሓዳጊ ውልቀ ሰብ ዝወደቐላ ሃገር፡ ፖሎቲካዊ ምምሕያሽ ክሕሰብ ይትረፍ ክሕለምውን ኣይክእልን፤ ርእሰ ፋሽስት ኢሳይያስ፡ ከም ቃሉ ብዘይ ምርጫ ክሳብ ዕለተ ሞቱ በይናዊ ስልጣን ሒዞ ይቐጽል ኣሎ። ወያ ኣብ ኩብሒ ንገሳ ዓመታት ኣብ ኩብሒ ተደርብያ ዝጸንሐት ቅዋም 97 ድማ፡ ከም ዝሞተት ባዕሉ ውልቀ መላኺ ኢሳይያስ፡ ንህዝብታትና ኣርዲኡዎም እዩ። ስለዚ ድማ፡ ስርዓተ ኣገዛዝኡ ኢሳይያስ፡ ካብ እዋን ናብ እዋን እናኸፍአ፡ ኣብ ውሽጢ ስርዓቱ ድማ፡ ዘይምርድዳእን ምጥርጣርን እናሰፍሐ ዝኸደሉ እዋን እዩ።

ኣብ ቁጠባውን ማሕበራውን ኩነታት ሃገርናን ህዝብታትና ወሪዱ ዘሎ ዕንወት ምስ እንርኢ ድማ፡ ብዙሓት ሕቶታት ክተልዕል ዝገብር እዩ። ሃገርን ህዝብን የመሓድር ኣሎኹ ዝብል መንግስቲ፡ ገንዘብ ህዝቢ ኣብ ባንኪ ዘሪዑ፡ ብትኳቦ ክዕድል፡ ዜጋታት ምስ ገንዘብም ዝሕሸም ቀረባት ዝዘኣም ከይጥቀሙ፤ ዝፈረሰ ዝወቶም ከይጽግኑ፤ ኣብ ንግዲ ብንጥፈት ከይንቀሳቐሱ ተሓኒቆም ተታሒዞም ኣሎዉ። እዚ ግፍዲዚ ኣብቶም ንሃገርናን ህዝብታትናን ዝገዝኡ ዝነበሩ ባዕዳውያን መንግስታት ዘይተራእዩ እዩ። ኣብ ስርዓተ ኣገዛዝኡ፡ ምስ ርእሰ ፋሽስት ኢሳይያስ ብብዙሕ መዳያት ዝመሳሰል ርእሰ ፋሽስት መንግስቱ ሃይለማርያም፡ ካልእ ግፍዕታቱ ገዲፍካ፡ ገንዘብ ዜጋታት ኣብ ባንክ ዓሺጉ ብትኳቦ ክዕድል ዝፈተነሉ እዋን ተራእዩን ተሰሚዑን ኣይፈልጥን፤ ኣብ ከተማታት ዝነበር ህዝብና ብናይ መብራህትን ማይን ምቁርራጽ፡ ዋሕዲ ሃለቕቲ ኣቐሑት፤ ሕጽረት ናይ ምግብ እኸልታት በብእዋኑ እናተገረፈ፡ ገጹ ብማዳ ተደዊኑ ይረከ፤ ትሕተ ቅርጻን ውቁባት ህንጻታትን ሃገርና፡ ዝኾነ ይኹን ጽገና ከይተገበረሎም ዓንዮም። ስርዓተ ትምህርቲ ህግደፍ፡ ናይ መንእሰያት መጻኢ ዕድል ዘጸልምት፡ መማህራንን ተማሃሮን ብመንፈስ ተስፋ ምቕራጽ፡ ናይ ምምሃርን ምስትምሃርን ድልዎት ቁልቁል ዝወረደሉ ኩነታት ተፈጢሩ ኣሎ። ሕክምናዊ ዓውድታት፡ ብዋሕዲ ሓካይም፡ ዋሕዲ መድሃኒትን ስእነት ቀጻሊ ቀረብ መብራህትን ማይን፡ ዜጋታት ሓሚምና፤ ተሓኪምና፤ ሓዊና ናብ ገዛና ክንምለስ ንክእል ኢና ኢሎም ተስፋ ዘይገብሩለን በረውረው ዝበላ ትካላት ኮይነን ኣሎዎ።

ርእሰ ፋሽስት ኢሳይያስን ጉጅልኡን፡ ሰላምን ምርግጋእን ከባቢናን ዘባናን ብምዝራግ ተኸሲሶም ብይን ማዕቀብ ወሪዱዎም፤ ዲፕሎማሲያዊ ምስሊ ኤርትራ በብእዋኑ እናተደወነ፡ ኣብ ኣውያት ይርከቡ። ኢሳይያስን ጉጅልኡን፡ ኣብ ልዕሊ ህዝብታትና ብሓፈሻ፡ ኣብ ልዕሊ መንእሰያትና ድማ ብፍላይ ዝፈጸሙዎ ጨካን ግህሰት ሰብኣዊ መሰላት፡ ካብ ምድሪ ኤርትራ ሰጊሩ፡ ኣብ እዝንን ዓይንን መላእ ማሕበረሰብ ዓለም በጺሑ፤ ብግህሰት ሰብኣዊ መሰላት ዝተኾነሉ እዋን እዩ።

እዚ ኹሉ ጉድ ናይ ኤርትራን ህዝባን፡ ኣብዘም ዝሓለፉ 20 ዓመታት፡ "ኣብ ምውሓስ ልኡላውነት ኢና ተጸሚድና ዘሎና፤ መሬትና ተወሪሩ እዩ ዘሎ፤ ዶብና ኣይተመልከተን፤ ስራሕ ሎሚ ራህዋ መጻኢ፤ ሎሚ ንጸመም ጽባሕ ክሓልፈልና እዩ፤...ወዘተ" ብዝብሉ ጊዜ መሸመቲ ዝኾኑ ናይ ምሽሓጥ ስልትታት ተዓቢጦም ጸኒሖም እዮም። በብዓመቱ ሃገርን ህዝብን እናዕነወ ዝተጓዕዘ፡ ግን ድማ፡ ብምኽንያት ዶብ ከመሳምስ ዝጸንሐ ርእሰ ፋሽስት ኢሳይያስ፡ ኣብ ኢትዮጵያ ኣብ ዝሓለፉ 20 ዓመታት ዝተመዘገቡ ኣወንታዊ ምዕባላታት፡ ካብ ዓይንን እዝን ህዝብታትና ክኸውል፡ ኣብቶም ዝኸሰቱ መባእታዊ ጎንጽታት ኣነጻጺሩ እናጋነነ፡ ንሕና ንሓይሽ፤ ሰላም ኣሎና፤" ዝብል ስምዒት ብምፍጣር፡ ህዝብታትና ኣንጻር ፋሽስታዊ ስርዓቱ ከይላዓሉ ከይሰልከዩ ክዋፈር ጸኒሑ።

እንተኾነ ግን፡ እቲ ኹሉ ኣብ ዝሓለፉ ዓመታት ተሓቢኡ ዝነበረ ውሽጣዊ ፖሎቲካዊ፤ ማሕበረ ቁጠባውን ዕንወት ሃገርናን ህዝብታትናን ድሕሪ ስምምዕ ሰላምን ምክፋት ዶብን ንፋስ ወቐዑዎ ጉዳ ተቐለዑ ይርከቡ። ምስ ምክፋት ዶብ ተታሓሒዞ ካብ ሃገርና ናብ ክልል ትግራይ ዝሰገሩ ዓሰርተታት ኣሸሓት ኤርትራውያን ብሓደ ወገን፡ ካብ ኢትዮጵያ ድማ ናብ ሃገርና ዝሰገሩ ኤርትራውያንን ኢትዮጵያንን ድማ በቲ ካልእ ወገን፡ ዝተዓዘቡዎ ነገር ምእማን ከም ዝሰኣኑ፡ ኣብ ኣደባባይ ዓው ኢልካ ዝውጋዕ ኮይኑ ኣሎ። ርእሰ ፋሽስት ኢሳይያስ ምስ ጉጅልኡ፡ ብምስምስ ዶብ፡ ንሃገርና ኤርትራ ኮነ ኢሉ ከዕንዎ ወጢኑ ከምዝተዋፈረ ክትጥርጥር ብዝገብር፡ ንኺቢድ ውድቀት ተሳጢሖ ኣላ። ኤርትራውያን ኣብ ማእከል ሃገሮም ዝስመዖም ክሃረቡ ኣዝዮም ዝፈርሑሉ፡ ካብ ተራ ማሕበራዊ ዕላላት ወጻኢ፡ እታ ረገጺዎ ዘለዉ፡ ዋጋ ክቡራት ስዉኣቶምን ስንኩላኖምን ዝኾነት ክብርቲ ሃገሮም፡ ወሪዱዎ ዘሎ ዕንወት፡ መንቀሊኡ እንታይ ምጂኑ ክሃረቡ ከምዝሸቐረሩ ንኹሉ ተቐሊዑ። ናብ ሃገረ ኢትዮጵያ መሬት ክልል ትግራይ ምስ ረገጹ ድማ፡ እታ ብድኸነት እትፍለጥ፡ ህዝባ ብጸገሙ እናተሰደደ ጉልበቱ እናሸጠ ክነብር ዝግደደላ ዝነበረ፡ **ዓጋመ ዝብል ናይ ሓደ ክቡር ህዝቢ መለለይን ናይ ኣውራጃ ስምን**፡ ከም መጽረፍን መንዓቕን ወገናታ ኮይኑ ዝሕጨጨላ ዝነበረት ትግራይ፡ ኣብ ፖሎቲካዊ ብስለት ህዝባ፡ መነባብር፡ ኣከዳድና፡ መንበሪ፡ ትሕተ ቅርጻ፡ ትምህርቲ፡ ሕክምና ፋብሪካታትን ዘበናዊ ናይ ኣገልግሎት ትካላትን ...ወዘተ፡ ርኡይ ገሰጋስ ኣመዝጊባ ክርእዩዎ እንለለዉ፡ ንምእማን ክሳብ ዝጸገሙ ኮይኖም እዮም።

ሃገርና ኤርትራ፡ በዚ ናይ ክልተ ዓመታት ኩናት፡ ብኣሉታ ከምዝተጸለወት ካብ ማንም ዝተሰወረ ኣይኮነን። እንተኾነ ግን፡ ዕንወት ሃገርና ኣብተን ክልተ ዓመታት ጥራሕ ደው ዝበለ ኣይኮነን። ድሕሪኡ ኣብ ዘለዉ 18 ዓመታት፡ ኣብ ፖሎቲካዊ፤ ቁጠባዊ፤ ማሕበራዊ፤

ዲፕሎማሲያውን ዓውድታት፡ ካብ ዝኸፍኦ ደረጃ ናብ ዝበኣሰ ዓዘቕቲ እናተሸመመት ከምዝመጸት፡ ምድራን መነባብሮ ህዝብታታን ዓው ኢሉ ይምስከር። እቲ ዕንወት፡ ኣብ ልዕሊቶም ኣብ ከባቢ ዶብ ዝነበሩ ወገናትና ጥራሕ ዝተሓጸረ ኣይኮነን፤ ሃገር ለኸ ዕንወት እዩ ብብእዋኑ እናበኣሰ መጸኢ። ብኣንጻሩ ሃገር ኢትዮጵያኽ ዝብል ብሓፈሻ፡ ምርኣይ ንግዝይኡ ኣጽኒሕና፡ ምስ ክልል ትግራይ ጥራሕ ብምንጽጻር ምርኣይ፡ ኩነታት ሃገርና ዝያዳ ብሩህ ከገብሮ እዩ።

ከምቲ ኣብ ላዕሊ ዝተገለጸ፡ ናይ ክልተ ዓመታት ኣዕናዊ ኩናት ዶብ፡ ንመላእ ሃገር ኢትዮጵያ ዝጸለዎኳ እንተኾነ፡ ብፍላይ ንክልል ትግራይ(ዓውዲ ኩናት ብምንባራ) ብኣሉታ ጸልዮዎ እዩ። ኣብተን ዝሓለፉ 16 ዓመታት ኣይሰላም ኣይኩናት ኩነታት ምስ እንርኢ ግን፡ ኣብ ትግራይ ተመዝጊቡ ዘሎ፡ ፖሎቲካውን ማሕበረ ቁጠባውን ምዕባለ መስካሪ ዘዩድልዮ፡ ባዕሉ ዝዛረብ እዩ። ኣብዚ ክልል'ዚ ዝነበር ትግረዊይ፡ ነቲ ተመዝጊቡ ዘሎ ምዕባለ ዓዱ፡ ውጽኢት ቃልሱን መስዋእቱን ብምጃኑ፡ ብኣወንታ ዝርእዮኳ እንተኾነ፡ ልዕሊኡ ክንምዕብል፤ ክንጥቀምን ነይሩና፤ ብጉድለት ሰናይ ምምሕዳር፤ ሰበይ ሰብካን ጉድለት ፍትሕን ክትብድሉና ጸኒሕኩም ኢኹም እናበለ፡ ንክልላዊ መንግስቱን ንመሪሕ ውድቡ ህወሓትን፡ ብጎሮሮኣም ሓኒቐ ከናዝዞም ተኸታቲልና። እዞም ኣካላት'ዚኣም ድማ፡ እወ በዲልናካ ኢና፤ ክንክሕስ ኢና ኢሎም ክናስሑን እናተዓዘብና ጸኒሕናን ኣሎናን። ብንቕሓትን ብሰፊሕ ተሳትፎኡን፡ ሃገራዊ ቅዋም ኣጽዲቐ ብኡኡ ዝምራሕ፡ ሰብኣውን ዲሞክራሲያውን መሰላቱ ዝተኸበረሉ ህዝቢ፡ ብመንገዲ ቁጠባዊ ዕብዮት ንቕድሚት ክምርሽ፡ ንዘጋጥሙም ብደሆታት፡ ዋርድያ ዓዱን ዘላቂ ጥቕምታቱን ኮይኑ፡ ብትብዓት ክቃለስ ከምዘይከብዶ፡ ዓብይ ትምህርቲ ክንወስደሉ እንኽእል እዩ።

እምበኣርክስ፡ ምስ ስምምዕ ሰላምን ምኽፋት ዶብን ተቃሓሒዙ፡ ህዝብታት ኤርትራ ተገንዚቦም ዘለዉ ሓቂ ኣዝዩ ዓብይ እዩ። ልዕሊ'ቲ ሳላ ስምምዕ ሰላምን ምኽፋት ዶብን ረኺቦም ዘሎ፡ ቁጠባውን ማሕበራውን ፋይዳ፡ ፖሎቲካዊ ግንዛብኣም ኣዝዩ ክብርኽ ክኢሉ ኣሎ። ን20 ዓመታት ሰላማዊ ፖሎቲካዊ ቃልሲ፡ ን30 ዓመታት ድማ፡ ጅግንነታዊ ብረታዊ ተጋድሎ ዘካየዱን፡ ማእለያ ዘይብሉ መስዋእቲ ዝኸፈሉ ህዝብታት ኤርትራ፡ ኣብ ትሕቲ ፋሽስታዊ ስርዓተ ምሕደራ ኢሳይያስ፡ ወራዳዎም ዘሎ ዘይተኣደነ ዕንወት ብሓደ ወገን፡ ን17 ዓመታት ብረታዊ ተጋድሎ ዘካየደ ህዝቢ ትግራይ ብመሪሕ ውድቡ ህወሓት/ኢህወደግ እናተኣለየ፡ ኣመዝጊቡዎ ዘሎ ምዕባለ ቡቲ ካልእ ወገን፡ ኣነጻጸሮም ክመዝኑ በቂዎም ኣሎዉ። ህዝብታትና፡ እዚ ኣብ ልዕሊኣም ወራዳ ዘሎ ዕንወት፡ ብሰማይ ዝነጠቦም ዕዳ፡ ወይ ድማ፡ ብናይ ደገ ጸላእቲ ዝተፈነወሎም መርዚ ከምዘይኮነ፡ ብተግባር ክመሃሩ በቂዎም ኣሎዉ። ናይ ኩሉ ጸገማቶም ቀንዲ ተሓታቲ፡ ካብ ማህጸኖም ዝወጸ፡ ኣብ መስርሕ ነጻነታዊ ተጋድሎና ፍሑኽ እናበለ ተጓዲዞ ዝገበለ፡ ፖሎቲካዊ ስልጣን ሃገር ብሓይሊ ብሒቱ ዝተቐጸጸ፡ ርእስ ፋሽስት ኢሳይያስ ምጃኑ፡ ሕርሕራይ ገይሮም ዝተገንዘቡሉ ደረጃ በጺሖም እዮም። ኣብ ውሽጢ ሃገሮም ዘሎ መሰረታዊ ጸገማት፡ ምስ ጉዳይ ዶብ ዘተኣሳስር ከምዘይብሎም በሪሁሎም ኣሎ። ምስ ኣሕዋቶምን ፈተውቶምን ዝኾኑ ህዝብታት ኢትዮጵያ ብሓፈሻ፡ ምስ ህዝቢ ትግራይን ዓፋርን ድማ ብፍላይ፡ ናብ ኩናት ኖቕቲ፡ ክረሓሓቑ ገይሩዎም ዝጸንሑ፡ ውሽጣዊ ሕመቕ ክኸውል ዝወጠነ፡ ርእስ ፋሽስት ኢሳይያስ ምጃኑ፡ እኹል ተረድኦ ወኒኖም ኣሎዉ። ስለዚ ድማ፡ ካብ ሎሚ ንደሓር፡ እቶም ብምስምስ ዶብ ን20 ዓመታት ተሸኪሞም ዝጸንሑ ሕሰማት፡ መሊኦም ክራገፉሎም ደኣምበር፡ ዳግም ብዝኾነ ይኹን ምኽንያት፡ ነዛ ረኺቦማ ዘለዉ ንፋስ ሰላምን ሕውነትን ዝኸልፈሎም ጸረ ህዝቢ ሓይሊ ዝጸወር እንግድዳ ዩብሎምን። ስለዝኾነ ድማ፡ ኩላትና ንደሞክራሲያዊ ለውጢ እንቃለስ ፖሎቲካዊ ሓይልታት ኤርትራ፡ ነዚ ህዝብታትና ካብ ፖሎቲካዊ ተሞኩሮኣም እናዋህለሉዎ መጻኢም ዘለዉ ደረጃ ግንዛብ ብምብራኽ፡ ኩሉ ዓቕምታቶም ኣንጻር ገባቲ ስርዓት ኢሳይያስ ዘቕንዑሉ፡ ኣብ ሃገርና መሰረታዊ ዲሞክራሲያዊ ለውጢ ንምርግጋጽ ዘብቅዎም ጥጡሕ ኩነታት ዝፈጥር፡ ብቑዕ ኣመራርሓ ንምሃብ፡ ተቐራራብና፡ ተላዚብና፡ ተወሃሂድና ንቃለሰሉ ሰፊሕ ዓውዲ መቃለሲ ክንፈጥር፡ እዚ ዘሎናዮ ተኣፋፊ ወቕቲ ይጠልበና ኣሎ። ውድብና ሰውራዊ ዲሞክራሲያዊ ግንባር ኤርትራ(ሰደግኤ)፡ ህዝብታት ኤርትራ ምስ ህዝብታት ኢትዮጵያ ብሓፈሻ፡ ምስ ህዝቢ ትግራይን ዓፋርን ድማ፡ ብፍላይ፡ ናብ ንቡር ሰላምን ሕውነትን ዝምለሱሉ ዕድል ምርካቦም ዝተሰመዖ ዓሚቕ ሓጎስ እናገለጸ፡ ኣብ ውሽጢ ሃገርና ኤርትራ ዘተኣማምን ዘላቂ ሰላምን ዲሞክራሲያዊ ለውጥን ንምምዘጋብ ኣብ ዝካየድ ተጋድሎ፡ ብዝለዓለ ተወፋይነት ከምዝቃለስ የረጋግጽ።

ቤት ጽሕፈት ዜናን ባህልን፡
ሰውራዊ ዲሞክራሲያዊ ግንባር ኤርትራ(ሰደግኤ)
ጥቅምቲ 15- 2018 ዓ.ም.